

శాకినీస్తోత్రమ్



అథ సప్తషష్ఠితమః పటలః

శ్రీఆనందభైరవీ ఉవాచ

కురు నాథ వందనం భో పూజనం కవచం పఠ ।

వర్ణాధ్యానం కణ్ఠపద్మే స్థిరో భవ జగత్పతే ॥ ౬౭-౧॥

పరమా శాకినీ విద్యా మహామోహనివారిణీ ।

యోగినీకోటిభిః సార్థం రాజతే సూర్యవత్ సదా ॥ ౬౭-౨॥

వారాణసీపురే స్థిత్యా కణ్ఠపద్మస్థితాం భజ ।

స్తోత్రేణాసేన విధినా భక్తిం కురు మహాశివే ॥ ౬౭-౩॥

అఖణ్డే నీలపక్కేరుహవిమలకరే స్థాపితాం షోడశారే

హేమాభాం విద్యుతాభాం సుకణకవలయాం చన్ద్రకోటిప్రభావామ్ ।

శ్రీకన్యాం శాకినీశాం త్రిపురహరకరామ్భోజపూజావినోదీం

కామాఖ్యాం రుద్రమాయాం వధునయనయుతాం శక్రకాన్తప్రకాశామ్ ॥ ౬౭-౪॥

సిన్ధుస్థాం భావయామి ప్రమథగణవధూప్రోజ్జ్వలాం వేదయుక్తాం

యోగేన్ద్రానందకర్త్రీం కమలవలయాం నీలజీమూతనేత్రామ్ ।

ఓజ్కారాం కారణాఖ్యాం మధుగృహానికరామష్టగేహప్రకాశా-

మానందజ్ఞాననిత్యాం ద్వివినదలకలాం కణ్ఠవైకుణ్ఠశోభామ్ ॥ ౬౭-౫॥

ధర్మార్థజ్ఞానదాత్రీం త్రిభువనభువికాన్తాదహేతోః ప్రకాశ్యాం

విన్ద్యస్థాం పీఠకన్యాం త్రికమలనయనాం వేదహస్తాం ప్రసన్నామ్ ।

సౌరాస్యాం చన్ద్రవక్త్రాం హరిహరవిధిభిర్ధ్యానగమ్యాం కదాచి-

చ్ఛముష్ణాం చారురూపాం భవభయహరణీం తారిణీం భావయామి ॥ ౬౭-౬॥

సూక్ష్మాం స్థూలప్రభాఢ్యాం చరణతలవిభాకోటిబన్ధూకకాన్తిం

కాన్తానాం కామకాన్తాం జయరతిభవతీం శాకినీం శోకహస్త్రీమ్ ।

శబ్దాన్తఃప్రాన్తరస్థాం స్థితిలయగగనాం పద్మరాగస్రజాఢ్యాం

కాన్త్యా విశ్వం జ్వలన్తీం మదనవధురమాబీజమాలాం స్యురామి ॥ ౬౭-౭॥

వ్యాఘ్రస్థాం వ్యాఘ్రవస్త్రాం హరిణనయనకైః కేవలానన్దరూపాం
 వామాం శక్తిం ప్రవాలాం త్రికులజలకలాం కాలరాజేశ్వరీం యామ్ |
 ఆనన్దాబ్ధౌ ప్రభాన్తిం ప్రభుగణభయహాం మాతృకాబీజభూషాం
 ఘోరామట్టాట్టహాస్యాం దశనసుహసనాం చారునేత్రాం భజామి || ౬౭-౮ ||

బాలాదిత్యాయుతాభాం చరమపదమదాం మద్యమాధుర్యభక్షాం
 షోణీసింహాసనస్థాం మణిమయజపమాలాభిర్వరానన్దహస్తామ్ |
 మాతల్లీలాకలాపాం తరతనువిమలాం చామలే కణపద్మే
 నిత్యజ్ఞానప్రకాశాం భజతి మమ సదానన్దచిత్తావనన్నామ్ || ౬౭-౯ ||

హాలాపానోద్యతాక్షీం పరమసుఖమయీం వేదసన్తానకర్త్రీం
 యోగానన్దాదికర్త్రీం తరుణఘనఘటాఘోరరూపాం కరాలామ్ |
 ఆకాశామ్భోజమధ్యేఽవికలకరయుషా వ్యాపకాఙ్గప్రకాశాం
 సా మాతా శ్రీం వహస్తీం పరిసమయకలౌ మోక్షభక్తిం భజే త్వామ్ || ౬౭-౧౦ ||

సా విద్యాధర్మచిన్తామణిగుణజనితా యోజితా జాతు భీతౌ
 శబ్దబ్రహ్మైకహేతుస్థలనిలయమహాజ్ఞానసాక్షిప్రతీతా |
 త్వం మాతా వేదమాతా హర హర కలుషం బాలిశం తారయన్తీ
 జీవాత్మానం ద్విరక్షక్షయమరణభయభ్రాన్తిమాభజ్ఞాయన్తీ || ౬౭-౧౧ ||

జ్వాలా మాలావిలోలా కలయతి కలుషం శాకినీ సైవ మాతా
 యాతాయాతప్రభాతోదయదివసనిశాభ్రాన్తిమోహారీనాశా |
 దాసానామామవాసా వసతి శశిగృహే కాతీకేశాసువంశా
 సంసారేఽశాదిహంసా చల చల చపలం త్వం కలాషోడశారే || ౬౭-౧౨ ||

బీజాత్మా యజ్ఞకుణ్డే రచయతి చరణాచ్ఛన్దసాం గద్యపద్మైః
 పాతాలే భూకరాలే కులయుగదలకే నిర్గతా వేదశక్తిః |
 పశ్యన్తీ మధ్యమాద్యా నయనవచనగా వైఖరీ వాక్స్వరూపా
 కణ్ఠే హృత్పద్మమూలే కథయతి కవితా స్తమ్భితాస్తాం ప్రయామి || ౬౭-౧౩ ||

పరా సా పర్వా సా రహితమతహాసా ప్రవిశ మే
 ఘనశ్యామే వామే ద్వికమలలలాటేఽతిశిఖయా |
 వహస్తీ సిన్ధూరం త్రిజపపరయానామపరయా
 ముఖామ్భోజై వశ్యా భవభవయుగం షోడశదలే || ౬౭-౧౪ ||

రమా లజ్జా మాయా వధుమదనకూర్చుప్తసహితే
హితే మాతః శాకమ్భరి ధరణి బాలా కమలయా ।
నిశార్ధే శత్రవ్యం హన హన కరే సంహర రిపుం
త్రితారీ షటూక్టా మదనవధుజాహ్నిజాయా హర అఘమ్ ॥ ౬౭-౧౫॥

యోగేన్ద్రానన్దముద్రాం తరతనుతపనాం తాపినీం తప్తదేహాం
ముగ్ధానాం మోహముగ్ధాం ముకుటశశిమణిచ్చాయయాచ్చన్నవేశామ్ ।
కామాఖ్యాం బ్రహ్మబీజధ్వనిమదనకులాద్యాదిబీజప్రతిష్ఠాం
స్వాహాంతాం భావయామి క్షీతిసురపతిహంసాఖ్యబ్రహ్మస్త్రవిద్యామ్ ॥ ౬౭-౧౬॥

సాయాహ్నా కామలక్షీః పవనవిధుయుతా దీర్ఘనేత్రా త్రినేత్రా
సావిత్రీ మధ్యకాలే న చలతి చలతి శ్రద్ధయా మస్తకోర్ధ్వే ।
కోట్యర్కాభాసమానా న నమతి కుటిలం తేజసా వ్యాకులాలం
కాలోల్కాకోటికూటం రమయతి ధవలాస్యారుణాక్షీ ప్రభాతే ॥ ౬౭-౧౭॥

గాయత్రీ వర్ణమాత్రామితవనవనితా మానితా భాలకూపే
హాలాకాలానలాక్షీ తిమిరహరపదాలీఢపాదారవిన్దా ।
త్వం విద్యా వాగ్భవాద్యా ప్రణవతనుమయీ దేవలక్షీః ప్రసాదా
నాదాద్యాచార్ధచన్ద్రోజ్జ్వలయుగలం షోడశారే మమారే ॥ ౬౭-౧౮॥

జాయా మాయా విమాయా హయముఖి విమలే కేవలే తారహారే
హారార్కచిత్రతాజ్ఞి స్వవధుయుగయుగే తారయద్వన్ద్యవన్ద్యే ।
స్వాహా మేధా స్వధా త్వం శ్రుతినుతిసునతిగ్రన్థివాగ్వాదినీ త్వం
మామేకం రక్షయుగ్మం ధరణిధరసుఖం సంచయ్యాగ్నిప్రియాన్తా ॥ ౬౭-౧౯॥

ఏతత్ స్తవవరం పఠేద్యది సదా ధ్యాత్వా నరేన్ద్రః సుఖీ
ధన్యః పుణ్యముపైతి దేవవిలయం పీఠాదిసన్దర్శనమ్ ।
యోగానామపి సిద్ధిభాక్తియతరం జ్ఞానం ధనం లభ్యతే
రాజానం వశయన్తి తే చ సహసా సాక్షాత్ కటాక్షై రమామ్ ॥ ౬౭-౨౦॥

ఇతి శ్రీరుద్రయామలే ఉత్తరతన్త్రే మహాత్మన్దోద్ధీపనే సిద్ధమన్తప్రకరణే
షట్పక్రప్రకాశే భైరవీభైరవసంవాదే శాకినీస్తోత్రవిన్యాసో నామ
సప్తషష్ఠితమః పటలః ॥ ౬౭॥

The numbers correspond to paTala and verse numbers from
Rudrayamala uttaratantra.

Proofread by Aruna Narayanan



Shakini Stotram

pdf was typeset on February 16, 2020



Please send corrections to sanskrit@cheerful.com

